

جمال ابڙي جي ڪهاڻين ۾ سماجي حقيقتن جا عڪس
REFLECTION OF SOCIAL REALITIES IN THE
STORIES OF JAMAL ABRO

Abstract:

Jamal Abro was born on May 02, 1924 and died on June 30, 2004. He published his seminal story collection "Pashoo Pasha," which is widely regarded as setting the standard for modern Sindhi short fiction literature. Jamal has authored a total of 17 works of fiction, which are regarded as trajectory due to his grasp of the language, composition, and literary prowess.

Jamal established a unique style of Sindhi storytelling, which influenced the new generation of Sindhi story writers. Following Jamal's undeniable spell on fiction writing, the entirety of Sindhi literary production has been transformed into stories that beautifully reflect the lives of Sindhi Society. None of Jamal's stories appear to be supernatural or magical; rather, each story depicts the true colour of human life. Jamal Abro's stories such as 'Peerani', 'Moonh Kari', 'Khamesy Jo Coat', 'Pashoo Pasha', 'Seendh', and 'Shah Jo Phar', among others, accurately depict the complexities of Sindhi society. Due to the contextual and linguistic richness of these stories, they can be considered seminal and exemplary works of Sindhi fiction literature. These stories epitomize many of our society's outmoded rituals as a result of Jamal's experience and observation of the unpleasant conditions in Sindhi society. His depictions of such circumstances draw readers into his fictional characters and instil a sense of emotion that would otherwise make Sindhi society's intricacies difficult to comprehend. It was his gift for presentation and artistic use of the language that brought even the deadest and least discussed characters to life. Although his stories are short, but they are densely packed with vivid meaning and provide a sense of society as a whole. Jamal's stories are based on our society's reality and present a revolutionary concept of social change. Jamal Abro weaves together all of his characteristics and details with realism, creatively presenting many of the society's bitter facts, tragedies, and complications.

Keywords: Sindhi short stories, characteristics, storytelling, etc.

زندگيءَ جي رواجي ۽ غير رواجي مسئلن کي نروار ڪرڻ ۾ ڪهاڻيڪار اهم ڪردار هوندو آهي ۽ جمال ابڙو سنڌ جو اهڙو ڪهاڻيڪار آهي، جنهن پنهنجي ڪهاڻين ۾ سماجي حقيقت جون سچايون ۽ ڪريون ڳالهيون بيان ڪيون آهن. جمال ابڙو 2 مئي 1924ع تي پيدا ٿيو ۽ 30 جون 2004ع تي لاڏاڻو ڪيائين. سندس ڪهاڻين جو ڪتاب ”پشوپاشا“ 1959 ۾ ڇپيو، جنهن کي جديد مختصر افساني جو بنياد يا پيڙهه سڏي سگهجي ٿو. جمال ڪل 17 افسانه لکيا آهن ۽ اهي پنهنجي ٻولي، اٿت ۽ پيشڪش سبب شاهڪار جو درجو رکن ٿا. سنڌ جو عوام اڪثر پنهنجي ئي پيدا ڪيل ريتن رسمن، وهمن وسوسن ۽ عقيدن جي زنجيرن ۾ جڪڙيل آهي. سنڌ جو اڪثر عوام محرومي واري زندگي گذاري رهيو آهي. مالي تنگدستي جي ڪري سنڌي سماج ۾ رهندڙ ماڻهن جون خواهشون ۽ امنگون جنم وٺڻ کان اڳ ۾ ئي ختم ٿي وڃن ٿيون. جمال ابڙي جي ڪهاڻين ۾ اهڙا احساس، اهڙيون امنگون، خواهشون ۽ زندگيءَ جا اهڙا رنگ ۽ ڍنگ پيش ڪيل آهن. جمال ابڙي ڪهاڻيءَ کي حقيقت پسنديءَ جي لاڙي تحت اڀاريو ۽ افساني کي نئون روپ ڏنو. هو افساني کي رومانوي ۽ خيالي انداز کان ڪافي اڳتي وٺي آيو، جنهن تحت سماج جي ڏکين حقيقتن تان پردو پڻ ڪيائين. شمس الدين عرساڻيءَ موجب:

”عموري دور ۾ جمال ابڙو ٿوري ئي عرصي اندر هڪ وڏي ڪهاڻيڪار جي حيثيت ۾ اڀريو. هن جي مختصر ڪهاڻين جو بنياد خيال آرائي بدران حقيقت نگاريءَ جي خشڪ ۽ پٿريلو زمين تي رکيل آهي. ڳوٺاڻي ۽ مقامي زندگيءَ جي مسئلن جو عڪس سندس ڪهاڻين جي مکيه خصوصيت آهي.“⁽¹⁾

جمال ابڙي وٽ حقيقت نگاري پنهنجين سمورين خصوصيتن ۽ جزيات نگاريءَ سان ملي ٿي، جنهن ۾ سماج جي ڪيترين ئي تلخ حقيقتن، واقعن ۽ مسئلن کي تخليقي رنگ ۾ پيش ڪيو ويو آهي. هوروسي ادب کان به بيحد متاثر آهي، اهو ئي سبب آهي جو سندس تحريرن ۾ گورڪي، ترگنيف، دوستو وسڪي ۽ ٽالسٽاءِ جي لکڻين وانگر حقيقت نگاريءَ جا بيحد وڻندڙ ۽ اثرائتا روپ شامل آهن. جمال سنڌي افساني ۾ فن ۽ موضوع جي حوالي سان نه صرف حقيقت نگاريءَ کي اوج ڏنو، پر هن پنهنجن ڪردارن ۽ موضوعن جي چونڊ وسيلي سنڌي ڪهاڻيءَ کي سماجي حقيقت نگاريءَ سان به ڳنڍڻ جو ڪم ڪيو. ان سلسلي ۾ سندس افسانو ”پشوپاشا“ ٿي مثال

سنڌي ٻولي
پيشو پاشا

طور ڪافي آهي، جنهن ۾ گورڪيءَ جي ناول ”ماءُ“ جو هڪڙو محسوس ٿئي ٿو. پر جمال ان ۾ سنڌي سماج جا سمورا رنگ پريا آهن، ۽ ان جو اصل ڪمال ڪهاڻيءَ جي اٽت آهي.

جمال، سنڌيءَ ۾ حقيقت نگاريءَ جو نمائنده ڪهاڻيڪار آهي. هن جي حقيقت نگاري سماج جي خارجي رُخن ۽ حقيقتن تي ٻڌل آهي. جمال وٽ سنگين ۽ تلخ حقيقتون ۽ واقعا به آهن، ۽ انهن کي واقعن کي پوڳيندڙ ڪردارن جون خالي خالي زندگيون به آهن. جن کي هو پنهنجي لکڻين جو خاص موضوع بڻائي ٿو. ورهاڱي کان اڳ به اسان وٽ سماجي حقيقت نگاريءَ جو لاڙو ڪهاڻين ۾ موجود ملي ٿو. خاص طور ”سرد آهون“ (گوبند) ۽ ”پرھ ڦٽي“ (گڏيل مجموعو) وغيره جون ڪهاڻيون ان جو سگهارو مثال آهن، پر ورهاڱي کان پوءِ جمال پھريون فنڪار آهي، جنهن وٽ اهورنگ وڌيڪ کلي سامهون آيو.

جمال سنڌي ڪهاڻيءَ ۾ مقامي رنگ جي روايت قائم ڪئي، جنهن اڳتي هلي سنڌي ڪهاڻيءَ ۾ هڪ خاص رجحان جي شڪل پڻ ورتي. جمال کان پوءِ مڪمل نج سنڌي ماحول ڪهاڻين جو بنياد بڻيو آهي، جنهن ۾ سنڌ جي زندگين جي عڪاسي سهڻي انداز ۾ ملي ٿي. جمال جي ڪا به ڪهاڻي جادوئي نه لڳندي، هر ڪهاڻيءَ تي انساني زندگيءَ جو حقيقي رنگ چڙهيل آهي. جمال ابڙي جي ڪهاڻي ’پيرائي‘، ’منهن ڪارو‘، ’خميسي جو ڪوٽ‘، ’پشو پاشا‘، ’سينڌ‘، ’شاهه جو ڦر‘ وغيره سنڌي سماج جي عڪاسيءَ لاءِ مثال طور پيش ڪري سگهجن ٿيون، ۽ اهي ڪهاڻيون ڪافي مشهور ۽ مقبول ڪهاڻيون آهن. انهن ڪهاڻين ۾ هن سماج جي ڪيترن ئي فضول رسمن کي ننڍيو آهي. هن سنڌي سماج جا بدصورت ڏيک ڏنا آهن، جن کي اندر جي گهراڻيءَ تائين محسوس ڪري ٿو ۽ پوءِ پڙهندڙن کي محسوس ڪرائي ٿو. هن انهن ڪردارن کي پنهنجي فڪر جو ويس پارائي، اڳيان آندو آهي. هيٺائين جو شڪار ڪردار هن وٽ اچي، نئين زندگي ماڻن ٿا. جيئن ’پيرائي‘ ڪهاڻيءَ ۾ پيرائيءَ جي پيءُ جو ڪردار آهي. ان ڪهاڻيءَ ۾ غربت سبب هڪ ٻارڙيءَ جي جانورن وانگي ٻولي لڳائي ٿي وڃي. عورت جي حقن جو سوال جنهن تخليقي انداز ۾ پيرائيءَ ۾ اٿاريو ويو آهي، وري ڪنهن ڪهاڻيءَ ۾ هوندو. عورت تي ظلم ڪيئن ٿو ٿئي، غربت جي سزا نياڻين کي ڪيئن ٿي کائڻي پئي، ۽ هڪ عورت ڪنهن ڍور برابر ڪيئن ٿي سمجهي وڃي، ان موضوع کي جمال ابڙي نهايت غيررواجي انداز ۾ پيش ڪيو آهي.

جمال جي ڪهاڻين جي خاص خوبي اها آهي ته ڪهاڻيءَ جي شروعات ۾ ئي ڪردارن کي نمايان ڪري ٿو. ۽ ڪهاڻيءَ جو سمورو پسمنظر ڪردارن جي صورت ۽ سيرت وسيلي ئي بيان ڪري ٿو. پيرائڻي ڪهاڻي جي شروعات ۾ ڪردارنگاريءَ ذريعي ٿئي ٿي. هيءُ هڪ دردناڪ الميي جو بيان آهي. جڏهن ته ان ۾ ڪردارنگاريءَ جو ڪمال ڪاريگريءَ سان ٿيل آهي. جمال جڏهن به ڪنهن ڪردار کي پيش ڪري ٿو ته، ان کي اهڙو ته فطري معصوم ڪري ٿو پيش ڪري، جو پڙهندڙن کي به ان ڪردار سان همدردي ٿيو وڃي. ”پيرائڻيءَ“ جو هي پتراگراف ڏسو:

”پيرائڻيءَ جو پيءُ ڀر واري ڳوٺ ۾ آيو ۽ ”سلامالڪ“ ڪيائين. ”ادو ڪو سنگ ڪپي؟“ پيءُ جو مطلب ڏيئي ڪي وڪڙڻ جو هو. سنڌ ۾ سڱن جي اٿاڻ. ڪيترن جا پڙ باسيل هئا.... پيرائڻي پني اگهاڙي، جُنڊا کليل. ڀڄي وڃي ماءُ جي چولي کي جهليائين. لالو جي پيءُ کيس هٿ لائي ڏٺو. پيرائڻيءَ جي پيءُ پڪاڻي ڪندي چيو ”ڊڀرو (ڊڀري) ناهي.“ ڳوٺ جي ٻاهران سٺ روپين تي فيصلو ٿيو. اڄ بروهين پنهنجا ٿڌا پتيا. مڏي ويڙهجي سيڙهجي ڏانڊن تي پئجي ويئي.“⁽²⁾

پيرائڻي ڪهاڻيءَ ۾ ڪردارن سان گڏ منظرنگاريءَ جي اپتار به خوبصورت نموني ٿيل آهي. هر منظر اکين آڏو چرندو چرندو نظر اچي ٿو. جمال جي ٻولي ماحول مطابق منظرن سان ڀرپور ۽ نهڪندڙ هوندي آهي. سموري ڪهاڻيءَ ۾ ايتري ته ڪشش ملندي جو شروع کان وٺي پڄاڻي تائين پڙهندڙان کان پاند آجو ڪرائي ناهي سگهندو. جمال جي منظرنگاريءَ کي پيرائڻيءَ جي هن ٽڪري مان محسوس ڪري سگهجي ٿو:

”ٽڪر تان بروهين جي لڏ ٿي لٿي. سياري جي شروعات هئي. جابلو پتن تان خشڪ هوا سنهڙيون پٿريون گهليون ٿي وئي. ٻه ٽي ڏانڊ هئا، جن تي سامان لڏيل هو. هڪ اٺ جنهن تي بانس جون لٺيون ۽ ڏنڊا سنڌ ۾ وڪري لاءِ ڪنيل هئا. پٺيان ٻه ڪتا پڇ لوڏيندا پڳا ٿي آيا. مردن جا پير اگهاڙا، سنڀيون قاتل ۽ لنڊيون، مٿن ۾ عاليشان ٽڪڙن وارا ڀرت ڀريل ميرا ۽ گندا توپ، وڏا وار خشڪ، اٿيا ۽ چيڙهه پيل، زائفن کي سهڻي ڪٽل ڀرت سان ڊگها گگما. ڏانڊن تي وڏا ٻورا رکيل، جن ۾ ڏاس جا وتيل رسا پيل. ننڍڙا ٻار ڏانڊن تي چڙهيل. ماڻهن کي سنما لڪڻ هٿ ۾ جن سان ڏانڊن

ڪي هڪليندا پئي آيا ۽ سُريلو ”هي هُون“ جو آواز پئي ڪيائون.
شڪلين جا سمڻا ۽ شاندار بدن جي بيمڪ ناهوڪي.“⁽³⁾

جمال ابڙي جي ڪهاڻي ”سينڌ“ ۾ سماج جو اهورخ ڏيکاريل آهي. جتي غيرت جي ڪري انساني جانينون ڪُنڀيون وينديون آهن. جتي ڪارو ڪاريءَ جي نالي ۾ ڪيترين ئي بي گناهه ۽ معصوم عورتن جون سسيون ڪهاڙين جي ور چاڙهيون وينديون آهن. ڪيترين ئي معصوم نياڻين جا لاش بي لباس رستن تي اڇليا ويندا آهن. ڪيترن ئي بي گناهه مردن کي ان انسان دشمن رسم جي نالي ۾ چيپاڻيو ويندو آهي. پيار ۽ محبت جي نالي کي پسند نه ڪندڙ ماڻهو دولت جي پوڄاري، زمينن مٿان معصوم ماڻهو قربان ڪندڙ ڪنهن ظالم انسان کان گهٽ نه هوندا آهن. سماجي حقيقت نگار سماج جي مکروهه شڪلين کي ان ڪري به پيش ڪندا آهن، ته جيئن پڙهندڙ جي دل ۾ مظلوم بابت احساس جاڳائي سگهن ۽ ظالم خلاف نفرت پاري سگهن. ”سينڌ“ جو هيءُ منظر دردناڪ ته آهي، پر جمال ان ڪردار سان پڙهندڙ جي همدردي اڀارڻ لاءِ جيڪا ڪاريگري ۽ منظر نگاري ڪتب آندي آهي، تنهن جو مثال ناهي:

”گهر باهران مٽي ۽ ڌڙ ۾ ڪارا ڳنڍيل وار چوٽي سينڌ سميت ڌوڙ ۽ جھڪ ۾ پئي لٿڙيا. اندر پنگي ۽ ڊاڪٽر، مکين جي پون پون، ننگو لاش، اگهاڙي چاٽي، سنڌ جي ڄاڻي، ڪنهن جي لڄ، سڀ جو ننگ، ست ڌارين آڏوننگي پئي هئي. هٿ روندڙا، پير ڦٽيل، اکيون حيرت، حسرت ۽ هيبت کان قاتل، سڀا جهي سدوري، سگهڙ، ڪونٽرو ڪسٽي، پيار جي راهه ۾ هڪ ٻي قرباني، ڪسٽ قبول ڪيائين، سينڌ جي پٽ نه وڃايائين. تمڪڙا ڏئي چار آڱريون سينڌ تي رکي انجام ٻڌائين. پر تمڪڙا ڪهاڙين جي ڪڙڪن ۾ بدلجي آيا. آڱريون ڪڇي ويون، سينڌ ڪوڙجي وئي.“⁽⁴⁾

اسان جي سماج ۾ عورت عزت آهي، دولت سمجهي ان جي حفاظت ڪئي ويندي آهي، پر ڪي ڪڏهن به محبت جي لائق نه سمجهيو ويو آهي. ان جي خواهش يا خوشيءَ جو ڪنهن کي خيال نه آهي. ڏيءَ يا پيٽ پيءُ يا پيءُ لاءِ دعائون گهرندي آهي، انهن جا ڳيچ ڳائيندي آهي، پر اهي ئي رشتا سماجي دٻاءُ ۾ اچي، پنهنجي ان نياڻيءَ

ڪي غيرت جي بيڪار تصور تحت ڪهاڙين سان ڳيا ڳيا ڪري ٿا ڇڏين. بلڪل ائين جمال ابڙي هن ڪهاڙيءَ ۾ پيٽ پاءَ جي رشتي وچ ۾ موجود ان المناڪ واقعي کي چٽيو آهي. جنهن ۾ پاءَ کي پيٽ سان محبت نه پر پنهنجي عزت جي لڳل آهي. غيرت مند پاءَ، پنهنجي عزت جو پائند پيٽ جي رت سان ٿو ڏوٽي. جمال ابڙي ان نُڪتي کي به ڪهڙي نه نزاکت سان چٽيو آهي:

”هو ابي ڄائو امڙ جي رت مان ٺهيل ۽ کير تي تاتيل، جنهن لاءِ ننڍي هوندي کان الله ڏيندو اڌ کي... ڳايو هٿائين... بي غيرت پاءَ جنهن غيرت مان پيٽ ماري هئي، هٿ ڪڙيون هوندي ايئن ڳات جهليو بيٺو هو ڇڻ ڪوٽ ڪٽيو هٿائين.“⁽⁵⁾

جمال جي ڪهاڙي، حقيقت نگاريءَ ۽ سماجي حقيقت نگاريءَ جون سرحدون ملائي ٿي ڇڏي. هو سماج جي تصوير ڪشي ڪندي ڪندي، اوچتو هڪ اهڙي صورتحال، ردعمل يا نفرت تي ٻڌل جذبو اڀاري ٿو وجهي، جو پڙهندڙ بغاوت تي لهي ٿو اچي. مٿان وري هو سڌيءَ ريت سماج جي پيڙهيل طبقن جو پر جهلو ٿي ٿو بيهي. عورت اسان وٽ سڀ کان وڌيڪ ظلم ۽ ڏاڍ جو شڪار ٿيندڙ ڪردار آهي، جمال ان کي هيرو طور کڻي ٿو اچي. پيرائي هجي يا سينڌ، ٻنهي ڪهاڙين ۾ فقط سندس بيان جو انداز خوبصورت آهي، پر ٻنهي ڪهاڙين ۾ عورتن سان ٿيندڙ ناانصافين جو بيان به سمڙي نموني ڏنل آهي. سماج ۾ عورتن تي ڏاڍ ڪيئن ٿو ٿئي، عورتن روين جا تير ڪيئن ٿيون سهن، ڪٿنبي زندگيءَ ۾ انهن کي گهٽ درجي تي ڪيئن ٿو ڏٺو وڃي، لاچاريءَ ۽ بيوسيءَ جا سمورا منظر جمال نهايت عورت دوست فڪر رکندڙ فنڪار طور پيش ڪيا آهن. جمال جون ڪهاڙيون فڪر سان گڏ فني لحاظ کان به لاجواب آهن. سيند ۾ منظر نگاري سان گڏ خوبصورت استعارن ۽ تشبيهن جي پڻ گهڻائي ملي ٿي:

”تڪل تڪل بيلي زندگي ائين ٿي ويئي جيئن آرھڙ جون پُٺون. هر صبح ۾ سانجهيءَ جي گهٽ هٿي ۽ هر سانجهيءَ ۾ صبح جو سُور هو. نار جي لوتي هئي، ڳچيءَ ۾ رسو ڪوهه ۾ گهوٽا ۽ رات جو رينگت.“⁽⁶⁾

ان کان پوءِ جمال ابڙو جي ڪهاڙي ”شاهه جو ڦر“ هڪ معصوم نينگر وسيلي سماجي اڻ برابري يا ٺهيل ٺڪيل سماجي ننڍ وڏائين جي معيارن کي للڪاري ٿي. بظاهر هيءَ ڪهاڙي بيحد سادي لڳندي، پر ان جي گهراڻيءَ ۾ وجو ته اها بيحد فڪر

انگيز پيد ڀاڙو ۽ ننڍوڌائڻ جي فرق کي هٿي وٺائيندڙ ڪردارن لاءِ لوڻي واري لپاٽ آهي. سنڌي سماج ۾ صدين کان وٺي، سيد کي بيحد عزت ۽ احترام جي نگاهه سان ڏنو ويندو آهي. سادات هجڻ سبب فقط ذات جي ڪري ماڻهو کين بيحد عزت ڏيندا آهن. پر ڪم ڪردار، محنت ۽ پورهيو بجاءِ فقط ذات جي بنياد تي ملندڙ عزت جيئن ته مفت ۾ ملندڙ عزت آهي، تنهن ڪري اڪثر ماڻهن لاءِ اها نهٺائي بجاءِ تکبر ۽ وڌماڻهپائيءَ جو سبب بڻجي وڃي. اهو تکبر ڪڏهن ڪڏهن ان درجي کي ڇهڻ لڳندو آهي، جواهي باقي ماڻهن کي گهٽ ذات سمجهي يا درجي ۾ پاڻ کان ڪمتر تصور ڪري، سندن تدليل کي پنهنجو حق سمجهندا آهن. ڪهاڻي ”شاهه جو ڦر“ ان ئي پسمنظر کي اعليٰ ۽ ڇهندڙ انداز ۾ بيان ڪري ٿي. ٻن ڪردارن جي تضاد سان، هيءَ ڪهاڻي اعليٰ ۽ ادنيٰ جي هلندڙ سطحي سماجي تصور تي هڪ ڀرپور چوٽ آهي. هڪ متڪبر سيد غريب ماڻهن کي ڪيئن توڙي پير جي مٿي سمجهي ۽ انهن ئي پيرن سان کين لتاڙڻ لڳي، هيءَ ڪهاڻي ان کي بيان ٿي ڪري. هن ڪهاڻيءَ ۾ پيرل شاهه، هڪ معصوم ۽ ڪم ذات سمجهي ويندڙ ممڙي سان جيئن پيش اچي ٿو تنهن بعد ممڙي اعليٰ ذات ۽ پيرل شاهه ڪم ذات لڳڻ ٿو لڳي. جمال غير محسوس طريقي سان ڪردارن جا مقام بدلايو ڇڏي، ۽ وحشت ۽ درندگيءَ جا منظر ان طرح بيان ڪريو ڇڏي، جڙ هو ڪجهه ٻيو ڏيکارڻ چاهيندو هجي - يعني طبقاتي تفاوت.

”پيرل شاهه ڪو شهر جو چڱو مڙس ڪونه هو پر سڀ کيس سائين پيرل شاهه چوندا هئا. سيد جو سڏائيندو هو! ڳوٺ جي ڀرپري مڙس کي ته ڪو ليڪيندو ئي ڪونه هو. هو غريب پنهنجي مٿي ڪنهن ڀرپور هو. پيرل شاهه کي ته جڙ سرڪار دوجهان وٽان سر تيفڪيت مليل هو ته تون ڪو افضل ۽ اعليٰ آهين. بوکڙو ملان به سندس هٿ چمندي ڏاڙهي پيا ڏڪائيندا هئا.“ (7)

ڪهاڻيءَ ۾ ننڍڙي مريم، جنهن کي هر ڪوئي ”ممڙي“ جهڙي نالي سان سڏي ٿو، ڳوٺ جي هر ماڻهو کي ماما ماما چئي پئسو گهرندي ڏسجي ٿي. هڪ ڏينهن هن ڳوٺ جي هڪ معتبر ڪردار پيرل شاهه کي ”ماما“ چئي خيرات گهري. پيرل شاهه کي ممڙي جو ماما چوڻ سخت ناگوار لڳو. جڙ پيرل شاهه جي عزت گهٽ ٿي وئي هجي، جڙ هو سيد مان ڪم ذات ٿي ويو هجي. هن کي سخت بچان لڳي. اها بچان هن معصوم نياڻيءَ تي لتن ۽ مڪن سان ظاهر ڪرڻ شروع ڪئي. هورڙيون ڪري، چوڻ لڳو

تہ: 'امتڻ ٿي اهلبيت کي مامو ڪري! جمال جي پيش ڪش ڏسو:

”اڄ ممڙي ويڇاريءَ کي پئسو ڪو نه مليو هو. پريان پيرل شاهه پئي آيو. پهرين ته هيسجي وئي، پر پوءِ ٻانهن سڌي ڪري ننڍڙو هٿ وڌائي، ڪنڌ لڙي، ايلاز سان چيائين: ”ماما پئسو ڏي!“ شاهه کي چٽ ته ٿاڀو اچي ويو! ٻانهون لوڏيائين. مٿو لوڏيائين، ڪنڌ اڃا به مٿي ڪيائين، ’ماما!‘ شاهه جي گڦ وهڻ لڳي...”

’امتڻ ٿي اهلبيت کي مامو ڪري!‘ هڪڙي ئي لت سان ممڙي ليٽڙيون پائيندي وئي. ڪانئس هڪ دانهن نڪتي ”شائين!“ شاهه سڄو ڪاوڙو پئي ڏڪيو. چئن چئن ٿي جهليس پئي، ”اهلبيت کي مامو اهلبيت کي...“⁽⁸⁾

جمال جي ڪهاڻي ”خميسي جو ڪوت“ پڻ ڳوٺ جي ماحول جي عڪاسي ڪندڙ هڪ زرعي سماج ۾ رهندڙ هيٺئين طبقي جي، غربت جي لڪير کان به هيٺ جيئن ڌار ڌار جي ڪهاڻي آهي. هن ڪهاڻيءَ جو مرڪزي ڪردار هڪ ننڍڙو غريب ڌراڙو آهي. غربت جي حد اها آهي جو نه تن مٿان اوڀڻ لاءِ ڪپڙي ٽڪر اٿس ۽ نه علاج لاءِ پئسو. هن جي والدين وٽ پنهنجي ٻار مٿان روئڻ ۽ پيوڳڻ کان سواءِ ڪجهه ڪونهي. معصوم خميسو پيرين اگهاڙو مال چاريندو رهي ٿو ۽ ايندي ويندي سان مسخري پڻ ڪندو رهي ٿو. هن جي اها دلچسپ ۽ ڪل مک طبيعت، هن کان دنيا جون مشڪلاتون وساريو ڇڏي، پر جي هن کي ڪجهه ياد به هجي ها، تڏهن به وٽس نه گرميءَ جي بچاءَ جو ڪو بندوبست هو. نه سڀ کان محفوظ رهڻ لاءِ ڪو گرم لٿو. سندس خاڪو جمال هن ريت پيش ڪيو آهي:

”ننڍڙو يارهن سالن جو خميسو اڳيئي مال وٺيو ڀوڙن ۾ بيٺو هوندو هو. کيس خميص (قميص) ڪا نه هئي، پر هڪ ٽڪڙين نڪتل گرم ڪوت پيو هوس. ڪاري گوڏ ۽ مٿي تي ميرو ڪپهه جو توپ ۽ متر به ماڪ سان چانينا پيا هوندا هئا. ٻئي هٿ ڪچن ۾ وجهي، پيرن اگهاڙو پاڻ کان ڊگهي لٿ ڪنيو. سوڙهو ٿيو بيٺو هوندو هو. سندس کاڏي پئي ڪڙڪندي هئي. مون کي ڏسي دانهن ڪندو هو.. ها ٺٺان!“⁽⁹⁾

غربت، بيماري ۾ علاج لاءِ پريشان ۽ ماني ڳيبي لاءِ سرگردان ماڻهن جي زندگي ”خميسي جو ڪوٽ“ جو بنيادي موضوع آهي. غربت ماڻهو کي بي موت ماري ڇڏيندي آهي، ۽ بيماري بنا علاج جي مهينن جا مهينا پيڙهيندي رهندي آهي. معصوم خميسي جو ڪردار اها وارتا بيان ٿو ڪري. جمال جي لکڻين جي هڪ خاص خوبي ان ۾ موجود اثر انگيزي، ٻوليءَ ۽ بيان جي ڪشش آهي. هو ڪهاڻيءَ ۾ لفظن سان جيڪو تاثر پيدا ڪري ٿو اهو ڪهاڻيءَ جي جان بچي پوي ٿو. پڙهڻ دوران اهي منظر ائين ٿا پائجن جهڙو اڪين آڏو اڀري بيٺا هجن يا پڙهندڙا تي خود موجود هجي. خميسي جي ڪوٽ ۾ به منظر نگاريءَ سان سماج ۾ موجود غربت ۽ بدحاليءَ جي جيڪا تصوير چڪي اٿس، ڏسڻ وٺان آهي:

”مان خميسي جي گهر وٽان لنگهيس. چنل ڪٽ تي اُس ۾ پراڻي رلي هيٺان ويڙهيو سيڙهيو پيو هو. ماڻس چيڻا ڪيندي چيو ”مال وٺي موٽيو آهي ته پيٽو ٿي ڪريو آهي. ٽڪر به نه کاڌائين. مهيني کان ٿيئڙ ٿو اچيس. ملان نورل کان ٻڌايو به هومانس. مون به رلي مٿي ڪٽي ڏنو. انهي قاتل ڪوٽ ۾ پيرين اگهاڙو خميسو پيو هو. سندس ڪارو رنگ اڃا به ڪارائجي ويو هو. اڪيون ڳاڙهيون ۽ سندن مغز باهه. سندس کليل وات مان گجي ٿي وهي...“

”مون دانهن ڪئي. ماڻس پڇندي آئي... پٽس کي گهرايو ويو. اسپتال ڇمه ميل پري هئي. ڊاڪٽر خرچي به وٺندو هو. چوڪر گهڙين جو مهمان هو. مون پنهنجو ڪوٽ لاهي، مٿانئس وڌو.“⁽¹⁰⁾

خميسي کي جيئري ته پاڻ لاءِ ڪپڙو به ميسر نه هو. پر مرڻ کان پوءِ ان لاءِ ان ڪري ڪپڙن جي ضرورت پئي ته تڙ ڏيڻ واري کي اهي ڪپڙا لازمي ڏيڻا هوندا آهن. جيڪو دفنائي يا تڙ ڏئي، ان کي به پئسا ڏوڪڙ ڏنا ويندا آهن. اهو ڪم خاص ڪري ڳوٺ جي ملان جي حوالي هوندو آهي ۽ باقي ڪجهه غريب ماڻهو ان کي ڪفن دفن ڪري پنهنجو فرض نڀائيندا آهن. جمال جي انهن سڀني رسمن تي گهري نظر آهي.

”خميسي کي ملان وهنجاريو. ميرو ڪوٽ لاهي نئون ڪپڙو ويڙهيو. مون عطر به آندو. سندس ننڍڙا ڏند اڃا به ٿڌ جي شڪايت ڪري رهيا هئا. کيس سڌو سنئون ڪٽ تي سمهاريو ويو. سڀني قطار ٻڌي. ملان الله اڪبر

چيو. مون وارو ڪوٽ ملان ڪنيو. ٻئي ڏينهن خميسي جو ننڍو پاءُ مهر ڏاند وٺيو بيٺو هو. کيس اهوئي خميسي وارو ڪوٽ پيل هو.“⁽¹¹⁾

مطلب ته غريب جي زندگي نسل در نسل ساڳي ئي رهندي اچي ٿي. بڪ ۽ بيماري هن جي مقدر جو حصو آهي. فقط ڪردار بدلجي وڃن ٿا، خميسي جي جاءِ ان جو پاءُ ٿو والاري. نه ته هن جو ڪو پٽ والاري ها. اها ئي ڪهاڻي آهي. جنهن طرف جمال تڪليف ۽ طنز سان ڏيان چڪائڻ چاهيو آهي. هڪ معصوم ٻار جو موت به سماج جي ريتن رسمن ۽ بي حسيءَ کي لوڏي نه سگهيو.

جمال جون ڪهاڻيون مختصر آهن، پر پاڻ ۾ پورو سماج سمائي رکن ٿيون. جمال ادب ۾ هڪ نئون موڙ پيدا ڪيو آهي. هن سماج جي مسئلن کي گهرائيءَ سان ڏيکارڻ ۾ ڪا به ڪسر نه ڇڏي آهي. هو سماج جو عڪس چٽيندر مصور هجڻ سان گڏ نئون سماجي ڍانچو جوڙيندڙ آرتست به آهي. جمال جي خمير ۾ سماج جي صداقت شامل آهي. ان ڪري هو اها سچائي پيش ڪرڻ ۾ ڪيڀائي نه ٿو، پر ڏاهپ سان پيش ڪري ٿو. جمال جي ڪهاڻي حقيقت جو بيان آهي، پر اصلاحي نه آهي. ان ۾ انقلابي عنصر آهي. جمال جي ڪهاڻي ”هو حر هو“ انگريز دور جي هڪ مزاحمتي تحريڪ تي مبني آهي، جنهن ۾ حرن ۽ انگريزن جي جنگ جو قصو ڏيکاريو ويو آهي. هن حرن جي بهادريءَ کي مثال ڪري پيش ڪيو آهي. ڇو ته انگريزن خلاف سنڌ جي پنهنجي مقامي مزاحمت حر تحريڪ ٿي هئي. پير پاڳاري کي گرفتار ڪري قيد ڪيو ويو ۽ بعد ۾ قاسمي ڏيئي شهيد ڪيو ويو. ان واقعي خلاف سڄي سنڌ ڀڙڪي اٿي. حر جيڪي پير پاڳاري جا مريد ته هئا، پر هن جي مزاحمتي تحريڪ جا انقلابي سپاهي به هئا، تن ان واقعي تي شديد ردعمل جو اظهار ڪيو. انگريزن حرن کي چٽڻ لاءِ هر قسم جون ظالماڻيون ڪارروايون ڪيون. گهر ساڙيا ويا، مرد، عورتون، ٻار گرفتار ڪيا ويا. نياڻين جون عزتون به محفوظ نه رهيون. اهو سڀ ڪجهه سمندي به حرن انگريزن سان پنهنجي نفرت ۽ ويڙهه جاري رکي. هن ڪهاڻيءَ ۾ اهوئي قصو ڪجهه سڌو ته، ڪجهه علامتي طرح ڏيکاريو ويو آهي. هن ڪهاڻيءَ جو هيرو خيرو آهي. انگريزن وڏن وڏن بهادر ماڻهن کي ماري ڇڏيو هو، پر خيرو پنهنجي بهادريءَ ۽ حرفت سان وڙهندو رهيو ۽ بچي ويو. انگريز ملڪ ڇڏي ويا، پر خيري تان ڏوهه نه لٿا. خيري کي وڏا وڏا وڪيل، قانون قاعدي جا ماهر به ڪم نه آيا. بهرحال خيري تي حملو ٿيو. هو بهادريءَ سان وڙهيو، پر ٻن جو شڪار ٿي شهيد ٿي ويو. انگريزن جي وڃڻ کان پوءِ خيري معافي تلافي لاءِ به ڪوشش

ڪئي، پر کيس اها به نه ملي ۽ پاڻ کي پوليس حوالي هن به نه ڪيو. ايئن مقابلو ڪري شهيد ٿيو. جمال هن ڪهاڻيءَ ۾ خيرِي جي حق ۾ ڳالهائي ٿو:

”هن دلير مٿس ۾ وڏي تبديلي آئي. فرست ڪلاس گاڏو رزرو ٿيو. هڪ بارعب شخص ڪراچي ڏانهن سفر ڪندو نظر آيو. ڪير چونڊو ته هو مشهور ڏاڙيل خير و خاصخيلي هو. وڏن وڪيلن سان سندس ملاقات ٿي. ڇا پيش پوڻ سببان سندس ڏوهه معاف ٿي سگهيا ٿي؟ ”خوني ۽ معافي“؟ پوڙهن قانوندانن پنهنجي ٽڪل منهن ۾ گهنج آڻي چيو. ”قانون ۾ اهڙي ڪا به گنجائش ڪانهي. قاعدو ڦري نه ٿو سگهي. خدا توبه قبول ڪري سگهي ٿو، سرڪار نه.“⁽¹²⁾

جمال ابڙي جي ڪهاڻي ’پشوپاشا‘ پنهنجي دور جي منفرد ۽ انقلابي ڪهاڻي آهي. هيءَ صحيح معنيٰ ۾ سماجي حقيقت نگاريءَ تي ٻڌل، سياسي شعور سان ڀرپور ڪهاڻي آهي. ’پشوپاشا‘ هڪ باغي ڪردار آهي، ۽ جيئن جمال پنهنجي هر ڪردار جو تعارف ضرور ڪرائيندو آهي، پشوجو تعارف به هنن لفظن ۾ ٿو ڪرائي:

”سندس اٿڻ ويهڻ، ڪاٺ پهرڻ، ڳالهائڻ ٻولھائڻ سڀ گھرو هو. جيڪي آيس، منهن تي وهائي ڏيندو. مٿڻ وارو مٿس ٿي نه هو. هڪ دفعي هتو تنو رئيس گل خان جي اوطاق وٽان گذريو. اڄ کان ساھه ٿي ويس. نه ڪيائين هم نه تم. سڌو وڃي رئيس جو گلاس ڪنيائين. سين گھڻو ئي ’متان متان‘ ڪيس، پر هي يار به ٿي گلاس چاڙهي ويو. اتي ئي گلاس اونڌو ڪري چيائين ته ”ادا ڇو ڪو چمڙي جو گلاس هو ڇا؟“⁽¹³⁾

پشوپاشا جي پهرين بغاوت اها ٿي هئي. رئيس جي گلاس ۾ پاڻي پيئڻ ۽ پوءِ ان تي اهڙو خطرناڪ جملو چوڻ. ظاهر آهي ته اهڙي ڪردار کي سٺو تڪليفن کي منهن ڏيڻو پوندو آهي، ۽ سنڌ جي طاقتور وڏيرا شاهي، پشوپاشا جو چمڙي ريت گھيرو سوڙهو ڪندي ڏيکاريل آهي، سو جمال جو ئي ڪمال آهي. پشوپاشا هارين، ڌراڙن، غريب ڳوٺاڻن ماڻهن ۾ سجاڳي آڻڻ جي ڪوشش ڪندڙ هڪ خودرو انقلابي آهي. هو ڪو ايترو گھڻو پڙهيل نه آهي، پر منجهس ظلم کي ۽ ظالم کي سمجهڻ جي مڪمل صلاحيت آهي. ان ڪري هو سماج ۾ تبديلي ۽ نئون نظام آڻڻ لاءِ ماڻهن کي جاڳائڻ جو جهنڊو بلند ڪري ٿو. پهرين اهو ڪردار ظلم خلاف قانون جو سهارو وٺڻ جي

ڪوشش ڪري ٿو، پهچ وارن جي مدد گهري ٿو. پر جلد سمجهي وڃي ٿو ته، اهي بااثر ماڻهو ۽ وڏيرا شاهي هڪ ئي نظام جا ٻه نالا آهن. ان ڪري هاڻ ان وت وڏو هٿيار عام ماڻهو ٿي هئا، جن کي پنهنجي حقن کي حاصل ڪرڻ لاءِ وڙهڻ لاءِ تيار ڪري ۽ ڪامورن جي غلامي مان نڪري اچڻ جي تحريڪ هلائي. ان مقصد لاءِ هو هم خيال ساٿين جو جتو ٿو تيار ڪري ۽ ظلم خلاف آواز اٿارڻ لاءِ هڪ پشومان ڪيترائي پشو تيار ڪرڻ جي ڪوشش ٿو ڪري. پشو هڪ انوکو انقلابي ڪردار آهي، جنهن ۾ جمال پنهنجي تخيل جو انقلابي داخل ڪيو آهي. هن ٻڌايو آهي ته هيٺا ماڻهو به سجاڳ ٿين ۽ متحد ٿين ته طاقتور بڻجي سگهن ٿا. هيءُ ڪردار ”ماءُ“ ناول جي هيرو پاويل جون سکون ٿو لاهي. پشو پاشا مڪمل طور تي سماجي حقيقت نگاريءَ تي ٻڌل ڪهاڻي آهي، جنهن ۾ ڪردار ظلم خلاف بغاوت ڪن ٿا ۽ ليڪڪ ڪين فڪر جي طاقت سان توانائي بخشي آهي. جيتوڻيڪ سياسي تحريڪن ۾ اهڙا ڪيئي ڪردار ملي ويندا، جن ۾ پشو پاشا جون جهلڪيون ڏسي سگهجن ٿيون، پر جنهن زماني ۾ هيءُ ڪهاڻي لکي وئي، ان زماني جي پس منظر کي ڏسجي ٿو ته جمڙوڪ هيءُ هڪ خيالي ڪردار محسوس ٿيندو.

جمال ابڙي جون ڪهاڻيون فني حوالي سان تمام گهڻيون اثرائتيون آهن. ان جا پلاٽ سادا ۽ ٻولي، منظر نگاريءَ سان پرپور ملندي. هو مختصر مڪالم ڪم آڻي ٿو. جملا ننڍڙا پر دل چمندا آهن. واقعا ۽ ڪردار هڪ ٻئي سان گهري نموني جڙيل ملندا. هو ڳالهين ۽ واقعن کي منجهائڻ بجاءِ سڌيءَ ريت اظهاري ٿو. هن جي هر ڪهاڻي ڪنهن ڪردار وسيلي ڪُلي ٿي. سندس پيشڪش ڪرداري ڪهاڻين واري آهي، جنهن ۾ بنيادي اهميت ڪردار کي حاصل هوندي آهي.

جمال جا اڪثر ڪردار تمام جذباتي آهن. طبيعت ۾ به تڪا ۽ تيز ڏيکاري ٿو. اهڙين ڪرداري ڪهاڻين ۾ شاهه جو ڦر، خميسي جو ڪوٽ، منهن ڪارو وغيره اهميت رکن ٿيون. جمال جي ڪهاڻي پشو پاشا ته نج سماجي حقيقت نگاريءَ تي ٻڌل ڪهاڻي آهي، جنهن ۾ ڪردار سماج کي بدلائڻ جو خواب ڏسي ٿو ۽ هر قسم جي ننڍ وڏائيءَ جي خلاف آهي. البتہ ڪردار جي طبيعت جي ڪهرائي، پشو پاشا ۾ به قائم آهي.

نتيجهو: جمال ابڙو انسان پرستيءَ سان گڏ انسان شناس ليڪڪ هو. جنهن انسانيت جي روح کي پنهنجي مشاهدي جي آڌار تي پرکيو ۽ سڃاتو آهي. وڏيري ۽ ظالم سماج سان پرپور نفرت ڪندڙ فرد هو. هن ڏتڙيل عوام کي جڏهن به ڪنهن ڏکئي وقت،

مصيبت ۽ ظلمن هيٺ ڏٺو آهي ته، ان جي عڪاسي پنهنجي تحريرن ۾ ڪئي آهي. اها پيڙا هن قلم ذريعي بيان ڪئي. سندس ڪهاڻين جي روشن خيال فڪر جو رخ اهو آهي ته، هو موجوده سماج جي مڏي خارج فڪر کي قبول نه ٿو ڪري، جتي انسانيت جي عزت ٿي نه رهي آهي. ان سماج کي قبول نه ٿو ڪري پر ان کي مثل سماج ٿو سمجهي. جمال ابڙو ان دور جو ليکڪ آهي، جنهن دور ۾ ادب پنهنجو پانڊ داخلي موضوعن مان ڇڏائي، سماج جي خارجي پهلوئن جي عڪاسي ڪرڻ کي پنهنجو مقصد ڪري کنيو.

حوالا

1. عرساڻي، شمس الدين، ڊاڪٽر، ”آزادي کان پوءِ سنڌي افسانوي ادب جي اوسر“، انسٽيٽيوٽ آف سنڌالاجي، سنڌ يونيورسٽي ڄام شورو، 1982ع، ص: 226.
2. ابڙو، جمال، ”پشوپاشا“، ورستي پبليڪيشن، ڪراچي، 2015ع، ص: 36.
3. ابڙو، جمال، ڪهاڻيون ”شخصيت، مضمون“، ڪراچي، ثقافت ۽ سياحت کاتو، حڪومت سنڌ، 1992ع، ص: 35.
4. ابڙو، جمال، ”پشوپاشا“، ورستي پبليڪيشن، ڪراچي، 2015ع، ص: 97.
5. ساڳيو، ص: 98.
6. ساڳيو، ص: 96.
7. ابڙو، جمال، ”ڪهاڻيون شخصيت، مضمون“، ڪراچي، ثقافت ۽ سياحت کاتو، حڪومت سنڌ، 1992ع، ص: 39.
8. ساڳيو، ص: 39.
9. ساڳيو، ص: 70.
10. ساڳيو، ص: 71.
11. ساڳيو، ص: 71.
12. ساڳيو، ص: 55.
13. ساڳيو، ص: 77.